



‘अविनिपथ’ चलता उज्याच्या मार्गार ?

हर करम अपना करेंगे
ऐ वतन तेरे लिए
दिल दिया है, जां भी देंगे
ए वतन तेरे लिए....

मायभूंये खातीर लढप, वेळ आयल्यार जीव दिवप हे सारकें पुण्य ना. मात फाटल्या 30-40 वर्सां सावन आमकां झुजा मळाचेर न्हय, तर धर्माधि आतंकवाद्यांक लागून मरण येवपाक लागलां. एकल्या काश्मीरांत देश स्वतंत्र जायत सावन हजारांनी जवान शहीद जाल्यात. बॉम्बस्फोटांक लागून कोट्यांनी रुपयांची मालमत्ता काबार जाल्या. तरीय आमचे जवान भियेनासतना आतंकवाद्यां कडेन दोन हात करतात. दोळ्यांत तेल घालून रातदीस शिमेची राखण करतात. ते आसात म्हण आमी सुशेगाद हुक्या मेकळे न्हिदपाक शकतात. इराक, सिरिया, अफगाणिस्ताना सारक्या देशांनी लोकांक जें भोगचें पडलां, ताका जापसालदार ही झुजां, आतंकवादी हल्ले, सूड, एकामेकांचो दुस्वास.... ह्या सगल्यांक राखण दिवपाक लश्कराची गरज नाजाल्यार आनी अफगाणिस्ताना सारकी परिस्थिती जातली.

आमच्या देशाचेरूय पाकिस्तान, चीनान घुरी घाल्ली. अजून तांच्यो लश्करी कारवायो उण्यो जावंक नात. अटलबिहारी वाजपेयी प्रधानमंत्री आसतना कारगील झूज जाल्लें. तातूंत भारताक जैत मेळ्ळे, पूण आमच्या बऱ्याच जवानांक गरजे भायर जीव वगडावचो पडलो. पंजाब, महाराष्ट्रा सारक्या राज्यांतले तरणाटे आपखोशयेन लश्करांत वतात. मात, हे बाबतींत गोंयकारांचो आंकडो उणो आसा. गोंयकार नात अशें न्हय. सुनिथ रॉड्रिगीश हांचे सारके गोंयकार लश्कर मुखेली पसून जाल्यात, पूण गोंयकार व्हड संख्येन लश्करांत भरती जाल्ले दिसनात. हालींच सरकारान अग्निपथ येवजण घोशीत केल्या. लश्करांत चार वर्सां नोकरी करपाची. मागीर जवानांक ताचें राज्य सरकारी नोकरी दितलें. पेन्शन मात मेळची ना. सुरवेक 46 हजार तरणाट्यांक लश्करांत अग्नीवीर म्हूण भरती करतले. तांकां 30 ते 40 हजार रुपया पगार मेळटलो. सेवेंत आसतना विकलांग जाल्यार शिल्लक नोकरचो पगार आनी 44 लाख रुपया मेळटले. मरण आयल्यार ताच्या कुटुंबाक 1 कोटी

रुपया. हातूंतले जे तरणाटे हुशार आसात, तांकां लश्करांत नियमित केंडरांनी आसपावन घेतले. इस्रायलांत प्रत्येक नागरिकाक एक वर्सा खातीर लश्करांत वचप बंधनकारक आसा, तशीच कांयशी ही येवजण. मात हांगा जाका इत्सा आसा, ताणेंच वच्चें, कोणाक सक्ती, बंधन ना.

तशें पळोवपाक गेल्यार ही बरी येवजण. पेन्शनाचेर जावपी खर्च उणो जातलो. मात आतां उत्तर प्रदेश, बिहारांत विद्यार्थी आनी तरणाट्यांनी आंदोलन सुरू केलां. रेल्वेक उजो लायिल्ल्यान तें हिसकूय जालां. ‘भाजप सरकारान लश्कराची परंपरा, मुल्यां, शिस्त, प्रतिश्ठे कडेन तडजोड करची न्हय. स्वताचें खाजगी लश्कर निर्माण जावपा बगर हे येवजणेंतल्यान कांय साध्य जावचें ना. ही देशद्रोही कृती. जर सगल्यांत चड रोजगार दिवपी रेल्वे आनी लश्करान कंत्राटाचेर नोकऱ्यो दिल्यो जाल्यार तरणाटे कितें करतले? हे तरणाटे 21 वर्सां जाले उपरांत लश्करांत वचपाक शकतात. ह्या पदविका क्रॅश कोर्साचो

तरणाट्यांक व्हडलोसो उपेग जावचो ना’, अशें विरोधी फुडारी म्हणटात. कांय निवृत्त उंचेल्या अधिकाऱ्यांकूय तशेंच दिसता. पयशे वाटावपाक हें करचें न्हय. हे प्रशिक्षीत तरणाटे जर चार वर्सां उपरांत बेकार उरले जाल्यार बंडखोर, अतिरेक्यांक वचून मेळूं शकतात, असो तांचो दावो.

केंद्र सरकारान ही अग्निपथ येवजण जाहीर करतकच कांय राज्यांच्या मुख्यमंत्र्यांनी तिका येवकार दिवन ह्या तरणाट्या जवानांक सरकारी नोकरी राखून दवरपाची घोशणांय केल्या. गोंय सरकारान पसून. मात गोंयच्यान कितले तरणाटे शिमेचे लढपाक वतले हें कळना. साडे सतरा ते 21 वर्सां पिरायेच्या चडांत चड गोंयकारांनी हे येवजणेचो लाव घेवचो, हे खातीर थळावो नौदल विभाग यत्न करता. ही रोजगाराची संद ही गजाल खरी, पूण ‘वन रेन्क, वन पेन्शना’ च्या समर्थकांचो हाका खर विरोध आसा. कसलीच तयारी करीनासतना, लश्कराक विस्वासांत घेनासतना सरकारान हो निर्णय घेतला, अशें तांकां दिसता. सध्या तरी अग्निपथ येवजण स्वताच उज्याच्या मार्गा वयल्यान चलतना दिसता. लश्करा वांगडा (आनी हेर विरोधक) विचारमंथन करून पावलां उखलल्यार घडये हो उजो पालवत.

हांतरी

विस्वास...



अशे म्हणटात मनशान खंय कोणाचेरूच दोळे धांपून विस्वास दवरचो न्हय. मागीर विस्वास दवरप तरी कोणाचेर हो सगल्यांत मोटो प्रस्न आमच्या मनांत उप्तासता. विस्वासाचे बुनयादीचेर मनीस एकमेकांक परखूंक शकता. अमक्या मनशा लागीं इश्टागत जोडून पुराय तरेन, ताचेर दोळे धांपून विस्वास करून आपली सगल्यांत गुपीत गजाल सहजपणान आमी ताका

सांगतात. पूण, जेन्ना तोच मनीस विस्वासघात करता तेन्ना काळजांत तोपपी काट्यांचें दुख्ख उतरांनी मांडप कठीण. एकाद्याचो विस्वास जर कोणें तोडलो जाल्यार परत तो कोणाचेरूच सोंपेपणान दवरीना.

सगलेच मनीस एकसारकें नासतात. शंबराचे वीस टक्के मनीस आसतात, जाचेर आमी विस्वास दवरपाक शकतात. ताची जाप सोदताना मनशान फक्त मनशाचेरूच विस्वास दवरपा परस मोनजातीचेर दवरलो जाल्यार विस्वासाक नवी दिशा मेळटली.... आनी कांय प्रमाणांत अशें घडटा. म्हणटात न्हय मोनजात ही मनशाची सगल्यांत विस्वासू इश्ट. खंयचोय मनीस आपल्या काळजांत केदेंय व्हड दुख्ख जरी सांठोवन दवरलां जाल्यार तो आपल्या घरांत पोशिल्ल्या सुण्याक वा माजराक तें उक्तेपणान सांगता. कारण मोनजात जरी उलोवंक शकना, पूण मनशाचे भावनेक दुखयनासताना तांकां मोनी बसून आयकतात. मनशा परस त्या मोनजातीचेर दोळे धांपून विस्वास आसता देखुनूच आयच्या जगांत मनशा परस मोनजातीक चड प्रमाणान एकादो मनीस लागीं धरता.

मनशा बाबतीन विस्वास कोणाचेर करप हो विचार करपा परस जसो फुडलो मनीस तुजे वांगडा वागता, तसोच तुवें ताचे लागीं वागप ही संकल्पना मुखार येता. विस्वासाच्या नादाक लागून एक मनीस दुसऱ्या मनशा वांगडा कशे तरेन वागता हें सहज पणान मनीस त्या अमक्या मनशा वांगडा कसो वागता हाचेर पुराय जाणवता. आमकां आमच्या दिसपट्या जिवितांत अशे साबार मनीस मेळटात, जे आमकां पुराय तरेन गोड उलोवपान भुलोवन पिश्यान काडटात. सोंपेपणान आमचो विस्वास जिखून घेतात.... आनी फटयतात. तेन्ना शितिदान पावलां मारात.

- **विष्णू नावेंकार**
7709868431



सालांत

विज्ञान आनी तंत्रगिन्यान ह्या मळांचेर इतली आकांताळी उदरगत जावन लेगीत आमची ही धर्तरी सुखा-समाधानान रावपा सारकी सुवात उरुंक ना ही एक विसंगती, तेच परी दुखदिणी गजाल जोनजान आसा. देशा - देशां मदीं नसाय आनी अविस्वास वाडत आसा तें दिसून येता आनी तिसऱ्या म्हाझुजाची कीट खंयच्याय खिणाक पेटून पुराय मनीसजात ना नपयत जावपा सारकी भिरांकूळ आवतिकाय सद्याक उप्रासल्या.

असल्या ह्या जगांत मनीसधर्म म्हळ्यार खरें कितें हें लोकांनी जाणा जावप सामकें गरजेचें. मनीस आनी हेरां मदीं वंयो कित्याक उबारता हाचे अजाप दिसता. दुसऱ्या मनशा विशीं मोग आनी भावपण दिसपा वाट्याचें ताका तांचे विशीं दुस्मानकाय कित्याक म्हूण दिसता काय? गणेशपुरीचे संत स्वामी मुक्तानंद हांच्या मतान मनीस आपल्या - आपणांकूच सारके बरे वळखतात, देखून हें अशें घडटा. मनशांची मनां कितलीं व्हड आसतात हें तांकां खबर ना. आपूण सामान्य आनी दुबळो आसा आनी आपलें जिवीत म्हळ्यार कसलीच मोख नासलेंलें काळाच्या झोता सांगातान व्हांवपी कशें आसा, अशें मनशाक दिसता. पूण ताणें जर आपले भितर निरखून पळयलें जाल्यार ताका गमतलें कीं जण एका मनशा भितर देव लिपलेलो आसता म्हूण. आनी प्रत्येकाक हाची प्रचिती घेवपाची तांक आसना म्हूण..

आमकां आमचो नीज सभाव कळूंक जाय

मनशाचो जल्म लाभप ही एक व्हड भाग्याची गजाल, अशें कबीर आनी नानका सारके म्हान संत एक सारके सांगत आयल्यात. कित्याक तर मनशाचे कुडी भितर दैवी चेतना घोळटा आनी आपूण म्हळ्यार देवूच हें जाणा जावपाची तांकूय फकत मनीस जातिकूच आसता. खरेपणानशी मनशाची कूड हें एक देवूळ आसा आनी आत्म्याच्या रुपान देव तातूंत राबीतो करता. कबीर म्हण्टा, “तुवें

जर तुजो आत्मो अणभवुंक ना, तुका जर तुज्या काळजांतल्या ग्रंथींची जाणविकाय जावंक ना आनी तुवे जर तुज्या चित्ताचेर सांचलेली घाण धुंवन उडोवक ना जाल्यार मागीर तूं मनीस म्हूण जल्माक येवन कांयच फायदो ना. मनशाचो जल्म ही एक दुर्मीळ अशी ईश्वरी देणगी आनी जिणेंतलो मोलादीक असो वेळ आमी भौतीक मौज - मजा भोगपाक आनी हेर मनशां आड दुस्मानकायेच्यो भावना रुजोवपाक व्हागडावक जायना.

तर मागीर प्रस्न असो येता कीं आमचे भितर आसलेल्या आत्म्या कडेन आमी कसो म्हूण संपर्क सादप? आपणाल्या “योगसुत्रां”त पतंजली विस्कटावन सांगता कीं जरीकय आमचे भितर आत्मो धगधगता आसलो, तरीकूय आमचे हुळहुळें चित्त म्होडें घालता. तें आडखळ करता. अदिक करून भितरल्या गहन अशा चेतनेचो सोद घेवपाक आमची अंतर्गत यंत्रणा फावो तितलीं सक्षम ना.

जिणेंतलो मोलादीक असो वेळ आमी भौतीक मौज - मजा भोगपाक आनी हेर मनशां आड दुस्मानकायेच्यो भावना रुजोवपाक व्हागडावक जायना.

स्वामी मुक्तानंद विस्काटावन सांगतात कीं जण एका मनशा भितर एक व्हड दैवी शक्त आसता. तिका कुंडलिनी म्हणटात. मुखार स्वामिजी सांगतात एखाद्या सदगुरुच्या कृपेन ही सुप्त शक्त जागृत करप गरजेचें आसा. कारण जेन्ना ती क्रियाशील जातली आनी आमचे भितर प्रकट जातली तेन्नाच आमची भितरलीं यंत्रणा आत्म्याचो अणभव घेवपाक समर्थ थारतली.

स्वामी मुक्तानंद सांगता “जर प्रत्येक मनीस ह्या भितरल्या सत्याचो अणभव घेयत, जर प्रत्येक मनशाक आपणालो नीज सभाव कळत जाल्यार मागीर मनशा - मनशां मदीं दुस्मानकाय उरचीना. हाचे उरफाटें तांचे मदीं इश्टागत, मोग आनी विश्वीक भावपण नंदतलें. जेन्ना मनिसपणाची खरेली जाणीवकाय जाले उपरांत आमी आमकांच निरखून पळयतले तेन्ना आमकां तसलेंच मनिसपण जण एकल्या भितर दिश्टी पडटलें. मागीर आमकां गमतलें कीं संवसारातलो जण एकलो मनीस हें देवाचेंच भुरगें आसा म्हण.”

(**मूळ लेखक : अनूप तनेजा**)

प्रदीप लवंदे
9923292022

■ **संपादक: महेश महादेव दिवेकार** (पीआरबी कायद्या खाला संपादकी जबाबदारी)

■ **पणजी कचेरी:** दुसरो माळो, फोर्थ इस्टेट (कामत मॅट्रोपोलीस) सांत इनेज, पणजी-गोंय हे सुवातेर उजवाडायलें. फोन नं. **2405952**.

■ **ई-मेल:** bhaangarbhui@gmail.com (बातल्या खातीर) bhaangarbhueditorial@gmail.com / (लेख आनी साहित्या खातीर) / bhaangarbhuinadv@gmail.com (जायरातीं खातीर). ■ **सुचोवणी:** अंकांत व्यक्त जावपी मतां कडेन संपादक-प्रकाशक-मालक सहमत आसतलेच अशें ना. मजकुराची जापसालदारकी बरोवपी- जायरातदार हांची आसतली.

म्होंवा बोट

उलोवपाच्यो तरा

जण एकट्याची उलोवप्याची तरा, एक थाराविक उतर तोंडांतल्यान वापरपाची संवय आसता आनी ते खातीर तीं पात्रां आमच्या कायम लक्षांत उरतात. बडबडो एक सोर्तीकार आसा. ताची बोली गोड आनी गजाल्यांचो फारर. झाकतना मदीं. मदीं म्हणटलो, ‘आतां तुका खरें सांगतां’ म्हणजे इतलें सांगलें तें फट काय अशें आयकतल्याक दिसताच. असोच एक गंवडो आसा, तो काम आयकुन घेतना उतरा उतराक, तशें जाल्यार तूं एक काम कर म्हणपाचें कशेंच सांडीना, म्हणजे हाका हाडला कित्याक? जीवेर नाच केल्ले वरी तेंच उतर.

एक रायबारी तर चल्या-चलयेची म्हायती बरोच सांगता आनी निमाणे म्हणटां, ‘सगळें बरें आसा पुण..’ आरे देवा, काळजांत धस्स जाता, फुडें कितें काय? इंग्लीश घालुनूच उलोवपाची एक तरा आसा. असोच एक आदवोगाद, कोणेय ताका ‘दोतोर अशें केल्यार कशें? विचारलें काय तो फिक्स, ‘बेटर’ म्हणटां. म्हज्या सारक्याक मागीर दोळ्यां मुखार कालयिल्ली चण्या पिटी,पोळ्यां पीठ येता. म्हजे मावशेक कोणुय बशिल्लीं सुदां आसल्यार म्हणटगेर राव गो म्हणतच भाशण सुरू करपाची संवय. दोळे तपासपाक गेलो काय दोतोर पंचवीस तरी ग्लास खळ-खळ करीत हातूंत बरें दिसता काय हातूंत बरें दिसता? सगल्यांक तेंच विचारत रावता. वाजुय येना बाबड्याक. मुखार जर कोणुय उलयता जाल्यार आयकतलो, हय, हय-वय करीत पासीयेंस काडटा ताका व्हालोर. काय लोक दाढये पोंदचीं उतरां कायम तशींच दवरता, तीं भायरूय उडयनात आनी भीतरूय गिळनात जण एकट्याची तरा.

श्रान्तन पावसे
9423835358

■ **मुद्रक आनी प्रकाशक प्रमोद आचार्य** हांणी प्रुडंट मिडिया (गोवा) प्रा.लि. गोंय हांचे वतीन हें पत्र एलेगंट ऑफसेट

प्रिंटर्स प्रा. लिमिटेड, प्लॉट नं. **234**, थिबी इंडस्ट्रीयल इस्टेट करासवाडो, म्हापशें-गोंय हे सुवातेर **छापून** दुसरो माळो, फोर्थ इस्टेट (कामत मॅट्रोपोलीस) सांत इनेज, पणजी-गोंय हांगां **प्रकाशीत** केलें.

तुयेंचें 52 कोटी रुपयांचें हॉस्पिटल मोन्या जनावरांचें आसरो घर

हॉस्पिटलांत सगळे तरेच्या सुविधांची पुरवण करची: निलेश कांदोळकार

■ **भांगरभूंय । प्रतिनिधी**

पेडणें: तुयां 52 कोटी रुपया खर्च करुन बांदिल्लें हॉस्पिटल सध्या हेडग्या गोरवांचो आसरो जावन पडलां.

तेन्नाचे मुख्यमंत्री प्रा. लक्ष्मीकांत पार्सेकार हांणी जनतेचे भलायकेची काळजी घेवपा खातीर आनी सरळ तुयां हॉस्पिटल जें गोवा मॅडिकल हॉस्पिटला खातीर जोडपाची येवजण आशिल्ली ती ते नदरेन वट्ट 52 कोटी रुपया खर्च करुन 100 खाटांची वेवस्था आशिल्लो हॉस्पिटल इमारत प्रकल्प उबारलो. पूण तो आयज मेरेन कार्यन्वीत करपाक सरकार आनी भलायकी

खात्याक अपेस आयलां. सध्या हें हॉस्पिटल म्हळ्यार हेडग्या गोरवांचो आसरो जालां. हे सुवातेर बुरशेपणां, वता थंय गोरवांचें शेण आनी गोरवां, हेर जनावरां बशिल्लीं पळोवपाक मेळटात.

ह्या हॉस्पिटलाची इमारत फाटल्या पांच वर्सां पयलीं पुराय जाल्ली. पूण आजूनय हांगा म्हत्वाच्यो सुविधायो फर्नीचर, विंगड विंगड यंत्रणां, डॉक्टर, नर्सी, कर्मचारी हांची नेमणूक करुंक ना. तशेंच ऑपरेशन थेटर, विविध प्रभाग हाचेर लक्ष दिवंक ना.

मांद्रें मतदारसंघाचे पालक मंत्री म्हणून स्वताच जापसालदारी घेतिल्ले मुख्यमंत्री डॉ. प्रमोद सावंत

हांणी आतां तुयेंच्या ह्या हॉस्पिटलांत सगळे तरेच्या सुविधांची पुरवण करची अशी मागणी तुयेंचे आदले सरपंच तशेंच पंच वांगडी निलेश कांदोळकार हांणी केली.

हालींच मुख्यमंत्री डॉ. प्रमोद सावंत हे मांद्रें भाजपा कार्यकर्त्यांच्या मेळाव्याक आयिल्ले. तेन्ना तांणी, मांद्रें जरी भाजपाचो आमदार ना तरीय आपूण ह्या मतदार संघाचें पालकत्व स्विकारतां. ही आपली जापसालदारी अशें तांणी जाहीर केल्लें. ते प्रमाण आतां मुख्यमंत्री सावंत हांणी हॉस्पिटलाक जाय त्यो सुविधायो दिवच्यो, अशी मागणी कांदोळकार हांणी केली.

तेन्ना मुख्यमंत्री प्राचार्य

लक्ष्मीकांत पार्सेकार हांणी तुयां हॉस्पिटलाच्या लागसार वट्ट 52 कोटी रुपया खर्च करुन इमारत उबारिल्ली आनी रंगयल्ली. उपरांत फाटल्या वर्सा परत एक फावट इमारत रंगोवन अर्दवट परिस्थितींत आशिल्ल्या हॉस्पिटलाचें वैचणुकेक लागून उक्तावण करपाची घाई सरकारान केल्ली.

ह्या हॉस्पिटलांत फकत डायलेसीस विभाग सुरु केला. सरकारान हेच इमारतींत सगळ्यो सुविधायो उपलब्ध करुन हॉस्पिटल सुरु करचें अशी मागणी करुन कांदोळकार हांणी प्रत्यक्षांत हे इमारतीचें काम कशे तरेन सुरु आसा आनी कितलें काम अर्दवट

उरलां हे विशीं म्हायती दिली. फाटल्या पांच वर्सां सावन हे इमारती कडेन सरकाराची आडनदर जाल्ल्यान आजूनय हॉस्पिटल सुरु जावंक नाशिल्ल्यान प्रा. लक्ष्मीकांत पार्सेकार हांणी दुख्ख उक्तायलें. तांणी प्रतिक्रिया दितना सांगलें, तुयेंचें हॉस्पिटल आपलें सपन आशिल्लें. फुडल्या 50 वर्सांचो विचार करुन आनी सरळ गोवा मॅडीकल कॉलेज कडेन जोडून हें हॉस्पिटल उबारिल्लें. आपूण हारल्या उपरांत नव्या आमदारान आनी सरकारान सरकारी प्रक्रिया फुडें व्हरची आसली ती व्हरुक ना म्हणीत तांणी दुख्ख उक्तायलें.



हेडणीं गोरवां तुयेंच्या हॉस्पिटलाचो आसरो घेतना. (निकृती शिरोडकार)

विधवां आडच्यो गैरप्रथा सोपोवपाचो संकल्प : दिव्या

■ **भांगरभूंय । खबरां मेज**

पणजी: समाजांत बायलांचेर लादिल्ली प्रतिक्रियावादी आनी भेदभाव करपी विधवा प्रथा सोंपवपाचो संकल्प आयज जाल्ले परिशदेचे बसकेंत केलो, अशी म्हायती पंच वांगडी दिव्या नायक हांणी दिली.

2 वर्सां पयलीं घोवाच्या मरणा उपरांत स्वताक धाडसान सांबाळपी आनी विधवापणाची प्रथा सोडून दिवपी नायक आतां 'WE' ह्या समता, समानता, न्याय, विधवांचो आदर आनी मानान जोण जगपा खातीरच्या हक्काचो पुरस्कार करपी चळवळी वांगडा मेळून काम करता.

नायक सध्या WE च्या वतीन आंतरराष्ट्रीय विधवा दिसा निमतान 23 जुनाक उगें हांगा जनजागृती मेळाव्याचें आयोजन करपा खातीर तांच्या वाठारांतल्या बायलांक एकठांय हाडपाचें काम करता. नायक ही सगळ्यां खातीर आनी विशेश म्हळ्यार चळवळीची प्रेरणा जावन आसा, अशें जेश्ट पत्रकार प्रकाश कामत हांणी म्हणलें. कामत हे WE चळवळीचो एक भाग. धारगळे, कोरगांव, मोरजे, शिरोडें, धारबांदोडें, साकोड्ड्या, कुळे - शिंगांव हाचे वांगडा गोंयच्या खूबश्या पंचायतींनी प्रतिक्रियावादी आनी भेदभाव जावपी विधवा प्रथा पयस करपाचो संकल्प केला.

पणजी: अन्न आनी वखदां प्रशासन संचालनालया वतीन आयज, ता. 17 जून 2022 दिसा संवसारीक जेवण सुरक्षा दीस मनयतले. संचालनालयान आयज सकाळीं 10 वरांचेर पणजेच्या फिदाल्गो हॉटेलांत कार्यावळीचें आयोजन केलां. उक्तावण कार्यावळी उपरांत आयईसी साहित्याचें प्रकाशन, अहवाल वाचन आनी यत्ता 8वी ते 10वी च्या विद्यार्थ्यां खातीर 'इट रायट गोवा' ह्या विशयाचेर डुडल चित्रकला सर्त जातली.

तशेंच नगरपालिका मुख्याधिकार्यां वांगडा बसका आनी जेवण आनी वखदां प्रशासन अधिकार्यां खातीर पोशण विशयाचेर चर्चासत्र जातलें.

■ **भांगरभूंय । खबरां मेज**

पणजी : 'गोंय स्वातंत्र्याचें होमखण' हें गोंय मुक्ती लढ्याचेर आदारीत म्हायतीपटाचें अनावरण क्रांती दिसा निमतान 18 जूनाक सांजच्या 4 वरांचेर मुख्यमंत्री डॉ. प्रमोद सावंत हांचे हस्तुकीं जातलें.

म्हायती आनी प्रसिद्धी खात्याचे संचालक दीपक बांदेकार हेय ह्या वेळार हाजीर रावतले. माकिनेज पॅलेसच्या ऑडिटोरियम 1त ही कार्यावळ जातली. अनावरण जाल्या उपरांत रोखडोच हो म्हायतीपट दाखयतले. ह्या म्हायतीपटा खातीर प्रजल साखरदांडे हांणी संशोधन केलां. ज्योती कुंकळकार हांणी म्हायतीपटाचें दिग्दर्शन केलां.



दिवचलच्या वीर सावरकार युवा मंचा वतीन प्रदीप गवंडळकाराचो भोवमान

■ **भांगरभूंय । प्रतिनिधी**

केरी-सत्तरी: वीर सावरकार युवा मंच दिवचल गोंय वतीन पयें सत्तरी हांगच्या समृद्धी नर्सरीच्या सभाघरांत स्वातंत्र्यवीर सावरकार जयंती निमतान योग प्रशिक्षक प्रदीप गवंडळकार हांचो भोवमान जालो.

हे कार्यावळीक मुखेल सोयरे म्हणून समृद्धी नर्सरीचे धनी आनी सैमीक शेती प्रशिक्षक सुनील गणपुले, खासा सोयरे म्हणून पत्रकार दुर्गादास अनंत गर्दे, प्रदीप गवंडळकार, वीर सावरकार साहित्य अभ्यासक तशेंच संस्कृत शिक्षक सुरेश बांदेकार, वीर सावरकार युवा मंचाचे अध्यक्ष विजय होबळे, वीर सावरकार युवा मंचाचे मार्गदर्शक डॉ. गौरीश गांजेकार आनी हेर मानेस्त हाजीर आशिल्ले.

ह्या वेळार प्रदीप गवंडळकार हांणी केल्ल्या समाजीक कार्याची दखल घेवन तांचो शाल, श्रीफळ, यादस्तीक आनी झाड भेटोवन भोवमान केलो.

गवंडळकार हांचो रामदेव बाबांच्या हस्तुकीं विविध कार्यां खातीर भोवमान जाला. केंद्रीय प्रभारी जयदीपजी हरिद्वार हांचे हस्तुकीं योग शिक्षक म्हणून, राधाकृष्ण संगीत अकादमी सांखळे, एव्हीएस ग्रुप सांखळे, नवदिशा आंबेशी पाळी, केरी यूथ क्लब, भौशीक गणेशोत्सव मंडळ वाळपय, सरकारी प्राथमीक विद्यालय सांवड्डें, सत्तरी इतिहास संवर्धन समिती, वाळपय नगरपालिका, दी सत्तरी महिला क्रेडीट सोसायटी, फिनक्स क्लब वाळपय, शारदोत्सव समिती नानोडा बांबर, संत निरंकारी मिशन गोंय, ऑर्कार स्पोर्ट्स क्लब बेतकेकरवाडी नाणस हांचे वतीन भोवमान जाला. तशेंच सत्तरी पत्रकार संघाचो समाजमीत्र पुरस्कार, ग्रामीण कला आनी सांस्कृतीक संस्था सावर्णेचो सत्तरी अस्मिताय पुरस्कार तांकां फावो जालो.

स्वर साधना सुशीला संस्था शिरगांव वतीन वीर सावरकरांचें स्मृती गीत आनी चांगदेव नायक हांणी बरयल्लें, अंसिका चांगदेव नायक हांणी गायल्ल्या गीतान कार्यावळ सुरू जाली. उपरांत डॉ. गौरीश गांजेकार हांणी मंचाचीं उद्घोश्टां सांगलीं. दिवली पेटोवन आनी भारत माता तशेंच वीर सावरकाराच्या फोटवाची पुजा करून कार्यावळ सुरू जाली. राधोबा लवू पेडणेंकार हांणी भोवमान केल्ल्या मानेस्तांची वळख करून दिली. मंचाचे अध्यक्ष विजय होबळे हांणी येवकार दिलो.

ह्या वेळार जण शिक्षण संस्थान गोंयां वतीन वीर सावरकार युवा मंचाक सावरकरांचे जिणेचें चरित्र 'धगधगते यज्ञकुंड' च्यो तीस प्रती संचालक श्रीहरी आडल्ये आनी मूल्यवर्धन समन्वयक सचीन सुतार हांचे हस्तुकीं दिल्यो.

प्रदीप गवंडळकार हांणी मनोगत उक्तायलें. दुर्गादास गर्दे विचार मांडले. सुत्रसंचालन रामकृष्ण दळवी आनी आत्माराम गांवस हांणी उपकार मानले.

पयें सत्तरी हांगा प्रदीप गवंडळकार हांचो भोवमान करतना सुनील गणपुले. वांगडा दुर्गादास गर्दे, सुरेश बांदेकार, विजय होबळे, डॉ.गौरीश गांजेकार आनी गवंडळकार हांची आवय, घरकान्न आनी धूव.



रेजीनाल्डाचें अप्रकाशीत साहित्य

पुस्तक रुपांत उजवाडावचें

दाल्गाद अकादमी वतीन रोमान्सीचो पातशा रेजीनाल्ड फर्नाडीसाची जयंती

■ **भांगरभूंय । प्रतिनिधी**

पणजी: दाल्गादो कोंकणी अकादमी वतीन फामाद बरोवपी आनी रोमान्सीचो पातशाय रेजीनाल्ड फेर्नांडीस हांची जयंती उमेदीन मनयली.

कार्यावळीचे सुरवेक पाद्री रोमन रॉड्रिगीस हांणी फुलांचो हार रेजीनाल्डाच्या फोटोक अर्पण केलो. ह्या वेळार दाल्गादो कोंकणी अकादमीचे अध्यक्ष विन्सी क्वाद्रूस, सचीन विलीयम्स फेर्नांडीस आनी जेश्ट लेखक तोमाझीन कार्दोज हाजीर आशिल्ले.

डिकेए सदांच व्हड मनशांच्यो जयंती मनयता. हें पळोवन बरें दिसलें. देखून डिकेएक परबीं फावता. रेजानाल्ड हांचो वावर खूब व्हड जावन आसा. ते गोंयचो लोक वेद, मांडो आनी लोक संस्कृताय हांचो अभ्यास केल्ले जाणकार बरोवपी आशिल्ले. बादैस म्हालांत

जल्मल्ल्या ह्या लेखकान एक काळ रोमान्सी बरोवन गाजयल्यो. ताणें सुमार 200 वयर कार्दवरी बरयल्यो. मोग, मोगीक आनी संघर्श हें ताचे वजनादीक मुद्दे आसताले. समजांतले जळटे प्रस्न हाताळटाले. रोमान्स ही जरी आकृतीवद्द साहित्य कृती आसली, तरीय तिका मानाचो पाट

रेजीनाल्डान फावो करुन केलो. तांचे विशय भिरांकूळ, राक्षसी आनी मनयिजावण करपी आसताले. दूक आनी वाचक हांचे मदीं सुमेळ सादून नवो प्रयोग केलो. रेजनाल्ड बाबाची भास शैली कार्यात्मक आनी अलंकृत आसताली. तांणी कोंकणी गिरेस्तकाय सांबाळून दवरपाक खूब करट घेतले.

देखून रेजीनाल्डाचें अ-प्रकाशीत साहित्य पुस्तक रुपांत दाल्गादो कोंकणी अकादमीन उजवाडावचें म्हणपाचो उलो पाद्री रोमन रॉड्रिगीस हांणी मारलो.

पाद्रीच्या मुद्यांचेर आमची समिती विचार करतली. आमकांय दिसता रेजीनाल्डाचो वावर फावो तसो लोकां मुखार हाडचो. पूण आमकां जाय तसो तेंको शिक्षणीक संस्थां कडल्यान मेळना. हें पळोवन दुख्ख भोगता. कोविडान जोण भिरांकूळ केली. हें विसरुंक फावना. तशे परी एक लेखक जिविताच्यो अडचणी पयस करुन समजाक सुदारपाक माथें मारता. तेच नेटान आमचो वावर आसता. डिकेएक पुस्तकां छापपाक आधार करता म्हणपाची म्हायती अध्यक्ष क्वाद्रूस हांणी दिली.

सुरवातेक सचीन विलीयम्स फेर्नांडीस हांणी येवकार दिलो. सुत्रसंचालन रलॅंडीस मॅडिसान केलें.

■ **भांगरभूंय । प्रतिनिधी**

सावयवें: वाळपय हांगच्या ललितप्रभा नाट्य मंडळा वतीन आयोजीत स. मा. दत्ताराम बापू वळवयकार हांची जयंती व्हडा उमेदीन मनयली.

हे कार्यावळीक माचयेर मुखेल सोयरे म्हणून वळवयचे नामनेचे लेखपाल जयंत वळवयकार हाजीर आशिल्ले. जाल्यार अध्यक्ष सुवातेर जेश्ट नाट्यकलाकार विनायक जगन्नाथ तारी, विशेश सोयरे म्हणून विनायक नारायण तारी आनी विनायक यशवंत तारी, गजंतलक्ष्मी देवस्थान समितीचे अध्यक्ष मधुसूदन तारी, तारी सोसायटीचे अध्यक्ष रत्नाकर तारी, ललितप्रभा नाट्यमंडळाचे अध्यक्ष चारुदत्त फडते, संगीत वर्गाचे पेटी शिक्षक सुधीरकुमार सुर्लंकार आनी तबलें शिक्षक बालकृष्ण खांडेपारकार हाजीर आशिल्ले.

जयंत वळवयकार हांणी ह्या वेळार आपले विचार मांडले. तशेंच विनायक जगन्नाथ तारी, विनायक

ह्या निमतान तबलें आनी संगीत वर्गाचें उक्तावण जालें. ही कार्यावळ वळवय हांगच्या तारी सोसायटीच्या सभाघरांत जाली.

दिवली पेटोवन कार्यावळ सुरु करतना जयंत वळवयकार, कुशीक विनायक तारी, मधुसूदन तारी, रत्नाकर तारी, चारुदत्त फडते, सुधीरकुमार सुर्लंकार, बालकृष्ण खांडेपारकार आनी हेर.

नारायण तारी, विनायक यशवंत तारी, सुरेंद्र वळवयकार, रत्नाकर तारी आनी हेरांनी दत्ताराम वळवयकार हांच्या यादीचेर उजेड घातलो.

सुरवातेक अनुश्री अनय वळवयकार हांणी सगळ्यांक येवकार दिलो. प्रास्तावीक विड्ढल सावंत हांणी केलें. उपरांत जयंत वळवयकार हांचे हस्तुकीं स.

दत्ताराम वळवयकार हांच्या फोटोक फुलांचे हार अर्पण केले. दिवली पेटोवन कार्यावळ सुरु जाली. सुत्रनिवेदन गोविंद तारी आनी चारुदत्त फडते हांणी उपकार मानले.



दिवली पेटोवन कार्यावळ सुरु करतना जयंत वळवयकार, कुशीक विनायक तारी, मधुसूदन तारी, रत्नाकर तारी, चारुदत्त फडते, सुधीरकुमार सुर्लंकार, बालकृष्ण खांडेपारकार आनी हेर.

मास्क घालात, समाजीक अंतर पाळात, हाताचीं नितळसाण राखात.

म्हत्वाचें थोडे भितर



आयच्यान फिडे कॅण्डिडेट बुदीबळ सर्त

माद्रीद: आयच्यान जर्मनीच्या बर्लनांत 17 जून पसून सुरु फिडे कॅण्डिडेट बुदीबळ सर्त सुरु जाता. ही सर्त जिखपी ग्रॅण्डमास्टर संवसारीक बुद्दीबळ चॅम्पियनशिपींत नॉर्वेच्या मॅग्नस कार्लसनाक आव्हान दितलो. संवसारांतल्या वट्ट आठ खेळगड्यांनी वेगळ्यावेगळ्या निवड मापदंडा वरवीं हे सर्तीची यात्रताय मेळयल्या. आठ खेळगड्यां मदीं दोन रावण्ड रॉबीन आदाराचेर वट्ट 14 फेरयो जातल्यो. पयले सुवाते खातीर टाय जालो जाल्यार रॅपीड आनी ब्लिट्ज खेळून टायब्रेकराचेर निर्णय घेतले. 2013त भारताच्या विश्वनाथन आनंदाक हारोवन संवसारीक वस्ताद थारिल्लो सध्याचो संवसारीक वस्ताद नॉर्वेच्या मॅग्नस कार्लसनाक अजून मेरेन कोणाकूच हारोवपाक जमूंक ना. 2014त परतून आनंद, 2016त रशियेच्या सर्गी कार्याकीन, 2018त अमेरिकेच्या फाबियानो कारुआना आनी 2021त रशियेच्या इयान नेपोमिन्स्की हाणें फिडे कॅण्डिडेट जिखून कार्लसनाक आव्हान दिल्लें.

खबरां संस्था

राजकोट: भारत आनी दक्षीण आफ्रिका ह्या पंगडां मदीं आयज माळेंतली चवथी टी-20 मॅच जातली. पांच टी-20 मॅचींचे माळेंत दक्षीण आफ्रिका सध्या 2-1 अशा फरकान मुखाक आसा. मदल्या ओव्हरींनी चेपणा पसून पंगडाक वाटवपाक फॉर्मा खातीर झुजपी मुखेली ऋषभ पंताक आयचे करात वा मरात मॅचींत बरें प्रदर्शन करचें पडटलें. पंताच्या बाबत प्रदर्शनाक सोडलें जाल्यार भारतान विशाखापट्टणमांत जाल्ले तिसरे मॅचींत भारतान पयल्या दोन मॅचींनी केल्ल्या चुकींनी सुदारणां करून जैत जोडिल्लें. माळेंतलें आव्हान कायम राखपाक भारताक आनीक एका जैताची गरज आसा. भारतान आयज जैत जोडलें जाल्यार पांचवी मॅच निर्णायक थारतली. पंताचेर जेन्ना जेन्ना टिका जावपाक लागल्या तेन्ना तेन्ना तो उकृश्ट खेळी करून टिकाकारांचीं तोंडां बंद करता. चवथे मॅचींत ताचे कडेन हीच संद आसा. दक्षीण आफ्रिकेच्या बॉलरंनी ताच्या बॅटचेर अंकूश दवरून ताका आवडोचे शॉट खेळपा पसून आडायला. पंत चडशे खेपे डीप वाठारांत केंच दिवन बाद जाला.



हातूंतल्यान ताका भायर सरपाची गरज आसा.

ऋतुराज गायकवाड आनी ईशान किशन हांच्या कडल्यान परतून एका बऱ्या प्रदर्शनाची आस्त आसतली. ऋतुराज आनी इशान हांणी फाटले मॅचींत भारताक बरी सुरवात करून दिल्ली. इशानान परिपक्व बॅटींग

करून राखीव ओपनर बॅट्समनाच्या रुपान आपलो दावो आनीक घटमूट केला.

अदूं ऑस्ट्रेलियेंत जावपी संवसारीक टी-20 सर्ती खातीर निवड समितीचो ताचेर निश्चीत रितीन गेलां आसतलें. उरिल्ल्या दोन मॅचीं खातीर ऋतुराज आनी इशान हांकां फॉर्म

कायम राखचो पडटलो. हे दोगूय आर्यलॅण्डा आड जावपी दोन टी-20 मॅचींचे माळेंत लेगीत खेळटले.

श्रेयस अय्यराचे चेपण आसतलें. शॉट बॉलाचेर खेळपाक कठीण जाता. तिसरे सुवातेर खेळपी श्रेयसाक आयचे मॅची वरवीं फॉर्मिंत येवपाची आस्त आसतली.

विशाखापट्टणमांत बरे सुरवाती उपरांत मदल्या ओव्हरींनी भारताचो पंगड झुजतना दिसलो. अखेरच्या ओव्हरींनी हार्दिक पांड्यान 21 बॉलांनी नाबाद 31 धांवड्यांची खेळी करून पंगडाक 180च्या लागसार पावयिल्लो. आतां मदले फळयेंतल्या बॅट्समनांक जापसालदारकी घेवन खेळचें पडटलें.

फाटले मॅचींत युजवेंद्र चहल आनी अक्षर पटेल ह्या स्पिनरंनी बरें प्रदर्शन केल्लें. अक्षरान फायदेशीर बॉलिंग केल्ली, जाल्यार युजवेंद्रान विकेटी घेतिल्ल्यो. फास्ट बॉलर भुवनेश्वर कुमार सातत्यान बरें प्रदर्शन करीत आसा. आवेश खान चड धांवड्यो दिना पूण, विकेटी लेगीत घेना. हर्षल पटेलान कडेन विवीधताय आसा.

दुसरे वटेन दक्षीण आफ्रिका जैताच्या मार्गां येवपाक इत्पूक आसतलो. सध्या 2-1 फरकान मुखाक आशिल्लो आफ्रिका पंगड आयचे मॅची वरवीं निकाल लागचो म्हणून यत्न करतलो. ओपनर बॅट्समन विवेंटन डी कॉकाच्या मनगटाची दुखापत अजून बरी जावंक ना. फाटले मॅचींत तबरेज शम्सी आनी केशव महाराज म्हागेर थारिल्ले. फास्ट बॉलर कगिसो रबाडान बरें प्रदर्शन केल्लें. पूण, दुसरे वटेच्यान ताका बरी साथ मेळूंक नाशिल्ली. फिल्डिंग लेगीत बाबत जाल्ली.

बोका ज्युनियर्साच्या येसांत डॅरील डिसोझाचें मोलादीक योगदान



भांगरभूंय । खेळां मेज

पणजी: गोंयचो फुटबॉल प्रशिक्षक डॅरील डिसोझान बंगळुरूंत आशिल्ल्या बोका ज्युनियर्स फुटबॉल स्कूल-इंडियाच्या येसांत मोलादीक योगदान दिलां. फाटलीं दोन वर्सां ते ह्या फुटबॉल स्कुलाचे तंत्रीक संचालक म्हणून काम पळयता.

कर्नाटक राज्य फुटबॉल असोसिएशनाच्या (केएसएफए) युवा पिराय गटांतल्या तीन सर्तींनी बोका ज्युनियर्स फुटबॉल स्कुलान वस्तादपण जोडलें. ह्या स्कुलांनी डॅरील एप्रील 2020त रुजू जाले. 2021-22 हंगामांत ह्या पंगडान 14 वर्सां पिराये सकयल्या पिराय गटांत वस्तादपण जोडलें. हाचे खेरीत केएसएफए 8 वर्सां पिराये सकयले सर्तींत लेगीत जैतिवंत थारले. बोका ज्युनियर स्कूल पंगडान डबल पास डॅव्हलपमेंट लिंगेच्या 10 वर्सां पिराये सकयले सर्तींत वस्तादपण जोडलें. 12 वर्सां पिराये सकयल्या पंगडान सेमी फायनली मेरेन, जाल्यार

17 आनी 10 वर्सां पिराये सकयल्या लिगांनी क्वॉटॅर फायनली मेरेन मजल मारली.

डॅरील डिसोझाच्या मार्गदर्शनाखाला बोका ज्युनियर्स फुटबॉल स्कूल-इंडियाच्या तीन खेळगड्यांची भारताच्या गोंयांत जाल्ले 17 वर्सां पिराये सकयल्या पंगडाच्या शिबिरांत निवड जाली. खेळगड्यांची योग्य उदरगत ही म्हत्वाची आसता. युवा खेळगड्यांक हाची जाणीव करून दिवप, प्रशिक्षणांत ते कितें करतात आनी कित्याक करतात हें तांकां समजुपाक जाय. प्रशिक्षक म्हणून दोरेक खेळगड्याचे चुकीक योग्य तरेन संयमान हाताळप गरजेचें आसा. तांच्यो चुकी पयस करप म्हत्वाचें आसता. तुमी कशे तरेन विचार करतात. तुमचे विचार हें तुमचें सगल्यांत व्हड अस्त्र आसता. पंगड म्हणून खेळटना फाटीं न सरपाची वृत्ती खेळगड्यां मदीं हाडप खूब म्हत्वाचें आसता अशें डॅरल हाणें म्हणलें.

गोंयांत 200 मेगावॉट विजेची निर्मणी शक्य

अधिवेशनांत सौर उर्जा धोरण जातलें जाहीर: वीज मंत्री



विधानसभेच्या पाख्यार बसयिल्ल्या सौर उर्जा प्रकल्पाचें उक्तावण करतना मुख्यमंत्री डॉ. प्रमोद सावंत. कुशीक वीज मंत्री सुदिन ढवळीकार आनी हेर.

भांगरभूंय । प्रतिनिधी

पणजी : गोंयांत 70 ते 80 मेगावॉट विजेची निर्मणी जाता. वर्सभरांत 200 मेगावॉट विजेची निर्मणी करपाचें उद्दिश्ट आसा, अशें वीज मंत्री सुदिन ढवळीकार हांणी सांगलें. विधानसभा अधिवेशनांत राज्याचे सौर उर्जा धोरण जाहीर जातलें, अशें तांणी सांगलें.

सचिवालयांत 40 कील वॉट सौर उर्जा रूफ टॉप ग्रीडाचें मुख्यमंत्री डॉ. प्रमोद सावंत हांचें हस्तुकीं उक्तावण जालें. उक्तावणा उपरांत जाल्लें कार्यावळींत उलयताना वीज मंत्री सुदिन ढवळीकार हांणी ही म्हायती दिली.

गोंयांत सध्या 70 ते 80 मेगावॉट वीज तयार जाता. सोलर रूफ टॉप तयार करून वीज निर्मणी करपाचें

यत्न आसात. वर्सभरांत 200 मेगावॉट वीज तयार जावप शक्य आसा. सदचो वापर तशेंच उद्देगां खातीर लागपी विजेची गरज वाडत आसा. तमनार प्रकल्पांतल्यान गोंयाक 1200 मेगावॉट वीज मेळप शक्य आसा. तमनार प्रकल्पांतल्यान आतां झाडां कापपाची गरज पडची ना. आसा तेच लायनीचे कुशीक तमनाराची वीज लायन व्हरपाचो आदेश सर्वोच्च न्यायालयान दिला, अशें वीज मंत्री ढवळीकार हांणी म्हणलें.

झांबिया देशा कडेन जातली कबलात

गोंय विद्यापिठांत कन्हेंन्थान हीटर टॅक्नोलॉजी प्रकल्प सुरू जाला. हेर जाग्यांचेर कन्हेंशन हीटर टॅक्नोलॉजी सुरू जावपा खातीर झांबिया देशा

कडेन कबलात जावपाची आसा. वीज निर्मणेंत गोंय स्वयंपूर्ण जावचे हे खातीर गेडा संस्थेन पावलां उखलपाची गरज आसा, अशें मुख्यमंत्र्यान सांगलें.

सौर उर्जा निर्मणे खातीर गेडा संस्थेन 12 जाग्यांचेर रूफ टॉप प्रकल्प उबारल्यात. सचिवालयांत उक्तावण जाल्लो तेरावो प्रकल्प आसा. हाचे पयलीं उक्तावण जाल्लें सगले 12 प्रकल्प वेवस्थीत च्लतात, अशें सांगून मुख्यमंत्र्यान गेडाची तोखणाय केली.

परंपरीक पद्दत वगळून हेर मार्गांनी वीज निर्मणी करपाचेर भर आसपाक जाय. सौर उर्जा निर्मणेक उर्बा दिवपी केंद्राचें धोरण आसा. राज्याचो भर लेगीत सौर उर्जा निर्मणेचेर आसतलो, अशें तांणी सांगलें.

कदंब येरादारी बस सेवा सुदारात

आम आदमी पक्षाची मागणी

भांगरभूंय । पत्रक

पणजी: कदंब येरादारी म्हामंडळाचे बशी रस्त्यार मदींच बंद पडपाचे प्रकार वाडल्यात. ताका लागून भौशीक येरादारीचेर निंबून आशिल्ल्याल लोकांक त्रास जावपाक लागल्यात. ही सेवा सुदारपा खातीर कदंब म्हामंडळ आनी येरादारी विभागाच्या कर्मचाऱ्यांक सप्तकांतल्यान एक फावट ह्या बशींनी प्रवास करप बंदनकारक करचें अशी मागणी आम आदमी पक्षाच्या गोंय फाट्यान केल्या. दिल्लींतल्या आपाच्या सरकारान अशी सक्ती केल्या अशें पक्षाची उपाध्यक्ष सेसील रॉड्रिगज हाणे सांगलें.

बायलां खातीर खासा पिक बशी सुरू करपाची ताणे केल्या. कदंब बशींतल्या प्रवास करपी लोकां खातीर सुरक्षा उपाय येवजण ना हाचे कडेन ताणे सरकाराचें लक्ष ओडलां. गोंयचे भौशीक येरादारी वेवस्थेंत दिल्लींतल्या

आपाच्या सरकाराचो मॉडेल लागू करपाची सूचोवणी रॉड्रिगज हिणे केल्या.

बायलो आनी ज्येश्ठ नागरिकांक फुकट प्रवास करपाची सुविधा उपलब्ध करून लेगीत दिल्लींतली डीटीसी सेवा फायद्यांत चलता. गोंयांत मात फाटल्या 10 वर्सांत कदंब म्हामंडळाक शंबरां परस चड कोटी लुकसाण जालां अशें पक्षाचे राष्ट्रीय उपाध्यक्ष सिद्धेश भगत हांणी म्हणलां.

2019 वर्सा कदंबाचो महलूस 200 कोटी आशिल्लो. 2020 वर्सा तो 204 कोटींचेर पावलो. 2021 वर्सा 150 जालो. 2019 वर्सा कदंबाचो खर्च सुमार 224 कोटी आशिल्लो. 2020 वर्सा तो 217 कोटी, 2021 वर्सा 158 कोटी जालो. हाचे वयल्यान 2019 वर्सा कदंबाक 23 कोटी, 2020 वर्सा 12 कोटी आनी 2021 वर्सा 7.5 कोटी रुपया लुकसाण जालां अशी म्हायती भगत हांणी दिली.

भांगरभूंय । प्रतिनिधी

पणजी : मान्यताये उपरांत तीन म्हयन्या भितर उद्देग सुरू करपाची तजवीज उद्देग धोरणाच्या मसुद्यांत आसा. ल्हान उद्देग दोन म्हयन्यांत जाल्यार व्हड उद्देग तीन म्हयन्यांत सुरू जातले. नव्या उद्देग धोरणाचो मसुदो सरकारान उक्तो केला. लोकांच्या सुचोवणे उपरांत अधिवेशनांत उद्देग धोरणाक चर्चे उपरांत मान्यताय मेळटली, अशें उद्देग मंत्री मॉवीन गुदिन्हो हांणी सांगलें.

जमीन वांटपाची प्रक्रिया पारदर्शक आसतली. हाचे मुखार विवीध परवान्या खातीर एकूच अर्ज सादर करचो पडटलो. तरणाट्यांक प्रशिक्षणा दिवपाक कुशळटाय प्रशिक्षण केंद्र स्थापन करपाची अट आसा.

अधिवेशन सुरू जाय मेरेन

लोलयें- पोळें पंचायत मंडळाचो विधवा प्रथे आड थाराव पास



पंचायत मंडळाचे निमणे बसकेंत वांटेकार जाल्ले सरपंच सचीन नायक, सचीव आनी पंच वांगडी

भांगरभूंय । प्रतिनिधी

काणकोण: लोलयें-पोळें पंचायत मंडळान आपल्या कार्याकाळांतले निमणे बसकेंत पंचायत वाठारांत विधवा प्रथेक विरोध करपी थाराव पास केलो. सरपंच सचीन नायक हांणी हो थाराव मांडलो. आदलो सरपंच अजय (अजीत) लोलेयेकारान ताका अनुमोदन दिलें आनी सगळ्या पंच वांगड्यांनी तो एकमतान पास केलो.

धोव मेल्ले बायलेक साबार धर्मीक कार्यावळींनी सवाशण बायले प्रमाण मान दिवचो अशें आवाहन पंचायत मंडळान पंचायत वाठारांतल्या हिंदू लोकांक केलां. राण बायलांक सध्या जी वागणूक दितात ती बंद करपा खातीर राज्यांत सुरू आशिल्ले मोहिमेक तेंको दिवपा खातीर हो थाराव पंचायत मंडळान पास केला अशें सरपंच नायक हांणी सांगलें.

समाजांतली अन्यायकारक विधवा प्रथा सामकी बंद करून

राण बायलांक सन्मानान वागोवचें. फाटल्या जायत्या वर्सां सावन चलत आयिल्ली विधवा प्रथा बंद जावन राण बायलांक सौभाग्यवती प्रमाण वागोवन तांचेर जावपी अन्याय पसय करतले अशें ह्या थारावांत म्हणलां.

सध्याच्या पंचायत मंडळाच्या कार्यकाळांतली निमणी बसका 15 जूनाक जाली. सगळे 9 पंच वांगडी बसकेक हाजीर आशिल्ले. पास केल्लो थाराव पंचायत प्रशासन खात्याक धाडटले.

कोंकणी अकादेमीची आयज सांजे ‘काव्यजागोर’ कार्यावळ

भांगरभूंय । पत्रक

पणजी: गोंयचे नामनेचे कोंकणी आनी मराठी कवी सर्गेस्त शंकर रामाणी हांच्या जल्मशती वर्सा निमतान गोवा कोंकणी कोंकणी अकादेमीन तांचे यादीक ‘काव्यजागोर’ ही कवी संमेलनाची कार्यावळ आयोजीत केल्या. शुक्रार 17 जूनाक सांजे 4 वरांचेर अकादेमीच्या 243, पाटो कॉलनी, पणजे हांगाच्या कार्यालयांत ती जातली.

नामनेचे कवी माधव बोकरा हे ह्या कवी संमेलनाचें

अध्यक्षपद सांबाळटले. शशिकांत पुनाजी, संजीव वेंकार, अद्वैत साळगांवकार, गोविंद मोपकार, उर्जिता भोबो, नूतन साखरदांडे, विशाल खांडेभारकार, नयना आडारकार, मानसी धावस्कार, प्रणिता रेडकार, चंद्रिका पाडगांवकार ह्या वेळार शंकर रामाणी हांच्या कोंकणी कवितांचें वाचन करतले.

कार्यावळ सगळ्यां खातीर उक्ती आसा आनी कोंकणी साहित्य मोग्यांनी तिचो लाब घेवंचो, अशें अकदेमीचे अध्यक्ष अरूण साखरदांडे हांणी मागलां.

Novelty C INEMA

777 CHURCH

17 JUNE TO 23 JUNE 2022

The Atrium Mall,
Dada Vaidya Chowk, Next to BSNL Exchange, Ponda - Goa

Charlie 777 (Hindi) UA
10:45am, 1:45pm, 7:15 & 10:00pm

Nikamma (Hindi) UA
10:00am, 12:45pm, 3:45, 6:45 & 10:15pm

Bhirkir (Marathi) UA
4:45pm

Bookings & Prices Subject to Change Without Prior Notice

FOR MORE UPDATES 0832-2312118 / +91 95031 75052

लोकभारत लोकचो आवाज


भांगरभूंय

To get the **Free PDF** copy of
भांगरभूंय on whatsapp daily



Click here and join our
official Whatapp Group.

 log on to Bhaangarbhuin.com  [@Bhaangarbhuin](https://twitter.com/Bhaangarbhuin)

 Facebook.com/Bhaangarbhuin